

॥ ಕೃಷ್ಣನ ಬಾಲ್ಯಲೀಲೆ ॥

ವಸುದೇವ ದೇವಕಿಯ ಬಸುರೊಳು ಜನಿಸಿದ ।  
ವಸುಧೆ ಪಾಲಕನಾದ ಶ್ರೀ ಹರಿಯ ಚರಿತ್ರೆಯ ।  
ವಸುಧೆ ಪಾಲಕ ಶ್ರೀ ಹರಿಯ ಚರಿತ್ರೆಯ ।  
ಕುಶಲದಿಂದಲಿ ಕೇಳಿ ಜನರೆಲ್ಲ । ಹರುಷದಿ॥೧॥

ಗೋಕುಲವನು ಸೇರಿ । ಗೋಪಿಯ ಗೃಹದಿ ।  
ಅನೇಕ ಲೀಲೆಯ ತೋರುತ್ತಿರಲೊಂದು ದಿನವಂದು ।  
ಗೋಪ ಗೋಪಿಯರುಲ್ಲಾಸದೊಳಿರುತಿರೆ ।  
ಬೇಕೆಂದೆ ಅಡಗಿದ ಗೃಹದೊಳಗೆ । ಹರಿ ತಾನು ॥೨॥

ಹೊತ್ತು ಬಹಳಾಯಿತು ಎತ್ತ ಪೋದೆಯೊ ಎಂದು ।  
ಅತ್ತಿತ್ತ ಹುಡುಕಿ ನೋಡಿದಳಂದು । ಮನನೊಂದು ।  
ಸುತ್ತಲು ಹುಡುಕುತ್ತ ಮನದೊಳು ಮಿಡುಕುತ್ತ ।  
ಹೊಸ್ತಿಲೊಳಗೆ ನಿಂದು ಕರೆದಾಳೆ ಕುವರನ ॥೩॥

ಉಡುಗೆ ಪೀತಾಂಬರ ನಡುವಿನ ನ್ಯಾವಾಳ ।  
ಒಡನೆ ಇಡಿಸುವೆ ಕೌಸ್ತುಭ ಹಾರ ನಿನಗೀಗ ।  
ಒಡನೆ ಕೌಸ್ತುಭವನು ಇಡಿಸಿ ಮುದ್ದಿಸುವೆ ।  
ಎನ್ನೊಡೆಯನೆ ಬಾರೆಂದು ಕರೆದಾಳೆ ಕುವರನ ॥೪॥

ಆಡ ಪೋಗಿಯೆ ನೀನು ಕಾಡ ಕಿಚ್ಚನೆ ನುಂಗಿ ।  
ಕಾಡಿನೊಳಗೆ ಮಿಂದು ದಣಿದೆಯೊ ಎನುತಾಲೆ ।  
ಕಾಡಿಗಂಜಿದರಿನ್ನು ನೋಡುವರ್ಯಾರಿಲ್ಲೆ ।  
ದೇವರ ದೇವ ನೀ ಬಾರೆಂದೆ ಕರೆದಾಳೆ ॥೫॥

ಅಂದುಗೆ ಕಿರುಗಜ್ಜೆ ಗಿಲುಕೆಂಬ ರಭಸದಿ ।  
ಬಂದು ಕಾಳಿಂಗನ ಹೆಡೆಯ ಮೇಲೆ ಹರುಷದಿ ।  
ಬಂದು ಕಾಳಿಂಗನ ಹೆಡೆಯ ಮೇಲಾಡ್ವ ।  
ಗೋವಿಂದನೆ ಬಾರೆಂದು ಕರೆದಾಳೆ ಕುವರನ ॥೬॥

ಬಿಸಿಲಿನ ತಾಪದಿ ಬಸವಳಿದೆಯೊ ನೀನು ।  
ಬಿಸಿಹೋಳಿಗೆ ತುಪ್ಪ ಬಡಿಸುವೆ ಎನುತಾಲೆ ।  
ಬಿಸಿ ಹೋಳಿಗೆ ಮೊಸರನ್ನವ ಬಡಿಸುವೆ ।

ಹಸುಳನೆ ಬಾರೆಂದು ಕರೆದಾಳೆ ಒಳವಿಗೆ ||೭||

ಕುಸುಮಲೋಚನ ತಾನು ನಸುನಗೆಯಿಂದಲಿ |  
 ಬಿಸಿಹೋಳಿಗೆ ತುಪ್ಪ ಬಡಿಸೆಂದೆ ಹರುಷದಿ |  
 ಬಿಸಿಯ ಹೋಳಿಗೆ ಮೊಸರನ್ನವ ಬಡಿಸೆಂದು |  
 ಹಸು ಮುದ್ದು ಕೃಷ್ಣ ಬಂದ ಒಳವಿಗೆ ಹರುಷದಿ ||೮||

ಬಂದ ಮಗನ ನೋಡಿ ಚಂದದಿ ಪಿಡಿದೆತ್ತಿ |  
 ಮುಂದಲೆಯ ತಿದ್ದಿ ತಿಲಕವ ಇಡಿಸುತ್ತ |  
 ತಂದು ಹೋಳಿಗೆ ಮೃಷ್ಟಾನ್ನವ ಬಡಿಸಿಹ |  
 ನಂದದೊಳಿರುತಿರ್ದಭುವಿಯೊಳಗೆ ಚಿರಕಾಲ ||೯||